

ٹھٹھہ



مقاصد

اس سبق کو پڑھنے کے بعد طلبہ اس قابل ہو جائیں گے کہ وہ:

- ٹھٹھہ کی تاریخی اہمیت، فن و ثقافت، اور روایات کو سمجھ سکیں۔

- مغل دور کے اثرات اور ٹھٹھہ کی جامع مسجد جیسی تاریخی عمارتوں کے بارے میں جان سکیں۔





ٹھٹھہ سندھ کا ایک تاریخی شہر ہے جسے جام نظام الدین عرف جام نندو نے بسایا تھا۔ جب سندھ پر مغلوں کا قبضہ ہوا تو اس شہر کی رونق کو چار چاند لگ گئے۔ اس زمانے کو ٹھٹھے کا سنہرا دور کہا جاسکتا ہے۔ اس وقت اس کی آبادی ایک لاکھ سے بھی زیادہ تھی اور یہ علم و فن، صنعت و حرفت اور تجارت کا بڑا مرکز تھا۔ ٹھٹھہ شہر اگرچہ گھٹتے گھٹتے اس زمانے میں ایک قصبہ ہو کر رہ گیا ہے لیکن اس کے قریب دس کلومیٹر لمبا چوڑا قبرستان اس کی قدیم وسعت اور شان و شوکت کا پتا دیتا ہے۔ دوسری چیز، جس سے اس شہر کی گزشتہ عظمت کا اندازہ لگایا جاسکتا ہے، وہ اس کی جامع مسجد ہے۔ ٹھٹھہ کی جامع مسجد مشہور مغل بادشاہ شاہ جہاں کے عہد میں تعمیر ہوئی تھی۔ اس کی تعمیر میں چھوٹی اینٹیں اور خوش نما ٹائلز استعمال ہوئی ہیں۔ مسجد کی خاص چیز برآمدوں کے وہ گنبد ہیں جن میں سے گو نجی ہوئی امام صاحب کی آواز محراب سے بہت فاصلے پر واقع مشرقی دروازے تک پہنچتی ہے اور صاف سنائی دیتی ہے۔ جو کام آج کل لاؤڈ اسپیکروں کی مدد سے کیا جاتا ہے، وہ اس مسجد میں خود بہ خود انجام پاتا ہے۔ کسی زمانے میں ٹھٹھہ میں چار سو مدرسے تھے جن میں بڑے بڑے عالم درس دیا کرتے تھے اور ہزاروں طالب علم ان میں تعلیم پاتے تھے۔ اس زمانے میں ٹھٹھہ سندھ کا دارالحکومت تھا۔ دارالحکومت ہونے کی وجہ سے جہاں اس شہر کو اتنی ترقی نصیب ہوئی وہاں اس کی بربادی بھی اسی وجہ سے ہوئی۔ جو بھی حملہ آور آیا اس نے اس شہر کو تباہ و برباد کیا۔ بعض حملہ آوروں نے تو اسے آگ بھی لگا دی۔ ٹھٹھہ کے ویران ہونے کی ایک خاص وجہ یہ بھی ہوئی کہ بعد کے حکمرانوں نے اسے چھوڑ کر حیدر آباد کا شہر بسایا اور اسی کو دارالحکومت بنالیا، جس کی وجہ سے رفتہ رفتہ اس کی آبادی گھٹنے لگی۔ آج کل ایک چھوٹا سا شہر ہونے کے باوجود یہاں کی بعض چیزیں اب بھی پورے ملک میں پسند کی جاتی ہیں اور ملک سے باہر بھی ان کی مانگ ہے۔ ان چیزوں میں ریشمی لنگیاں اور لکڑی کا سامان خاص طور پر قابل ذکر ہے۔ پاکستان کے قیام کے بعد حکومت نے اس قدیم شہر کی طرف خاص توجہ دی اور اصل شہر اور قبرستان کے درمیان ایک جدید طرز کی بستی بسائی۔ اس نئی بستی میں سرکاری دفاتروں کے علاوہ سول اسپتال، اسکول اور کالج قائم کیے گئے، جن سے اس کی آبادی اور رونق میں خاص اضافہ ہو گیا ہے۔

مشق

الفاظ	معنی
قبضہ	اختیار یا ملکیت
رفتہ رفتہ	آہستہ آہستہ
جدید	نیا یا موجودہ زمانے کے مطابق
قدیم	پرانا یا پرانے زمانے کا
سنہرے	سونے کی مانند چمکدار
دارالحکومت	مرکزی شہر یا صوبے کا دارالخلافہ جہاں حکومت قائم ہوتی ہے

(1) مندرجہ ذیل سوالات کے جوابات لکھیے۔

- 1- ٹھٹھہ شہر کس نے بسایا تھا؟
 - 2- اس شہر کا سنہرا دور کب شروع ہوا؟
 - 3- ٹھٹھہ کی گزشتہ عظمت کا اندازہ کن دو چیزوں سے لگایا جاسکتا ہے؟
 - 4- ٹھٹھہ کی کون سی چیزوں کی ملک سے باہر بھی مانگ ہے؟
- (2) مندرجہ ذیل سوالات کے بیانیہ جوابات لکھیے۔

- 1- ٹھٹھہ کی جامع مسجد کس بادشاہ کے عہد میں تعمیر ہوئی اور اس کی خاص خوبی کیا ہے؟
- 2- ٹھٹھہ کی ویرانی کے دو بڑے سبب بیان کیجیے؟



(3) سبق کے حوالے سے درست لفظ منتخب کر کے خالی جگہیں پر کیجیے۔

تاریخی مرکز مساجد مغل دور

- 1- ٹھٹھہ سندھ کا ایک _____ شہر ہے۔
- 2- ٹھٹھہ فن، صنعت و حرفت اور تجارت کا بڑا _____ تھا۔
- 3- ٹھٹھہ میں خاص عمارتیں اور _____ کی تعمیر کی گئی۔
- 4- مغل بادشاہوں نے ٹھٹھہ میں بہت سی عمارتیں اور _____ بنوائیں۔

(4) جملے پڑھ کر ان کے سامنے "درست" یا "غلط" لکھیں۔

- 1- ٹھٹھہ سندھ کا ایک مشہور تاریخی شہر ہے۔
- 2- ٹھٹھہ میں صرف تجارت کا مرکز موجود تھا۔
- 3- ٹھٹھہ میں عربوں نے حملہ کر کے قبضہ کیا۔
- 4- ٹھٹھہ کی تعمیر میں مغل بادشاہوں کا بڑا حصہ رہا ہے۔
- 5- ٹھٹھہ کے بازار میں جدید قسم کی اشیاء فروخت ہوتی تھیں۔

(5) درج ذیل الفاظ کو اپنے جملوں میں استعمال کیجیے:

تاریخی شہر تعمیر وسعت علم و فن گونجی

لکھائی کی مہارت

(6) ٹھٹھہ کی اہمیت پر ایک پیرا گراف لکھیے:

عملی سرگرمی

(7) طلبہ سندھ کے نقشے میں ٹھٹھہ کی نشان دہی کریں، ٹھٹھہ کی تاریخی عمارتوں (جیسے شاہجہانی مسجد اور مکلی قبرستان) کی تصویریں دیکھیں اور ان کی خصوصیات پر بات کریں، اور ٹھٹھہ کی تاریخی اہمیت پر گفتگو کریں:
